

28. ప్రయోజకుడు

ఆఫీసు కారిడారులో ఒకరికొకరం ఎదురుపడ్డాము. అతను పెద్దదొరగారి ఛాంబరు నుండి వస్తున్నాడు. ఆ పులిబోనులోకి నేను వెళ్తున్నాను.

అతను నవ్వుతూ మరొకరితో మాట్లాడుతూ వస్తున్నాడు. అతని చేతిలో ఫైలోకటుంది. నన్ను చూడగానే ఆగిపోయాడు.

“మీరు... మీరు... నువ్వు... నువ్వు మూర్తివి కదూ?”

నేను ఆగిపోయాను- ఎన్నాళ్ల తరువాత ఇద్దరం కలిశాం! పాతికేళ్ల కింద రాజశేఖరం ఎంత టిప్ టాప్ గా వుండేవాడో ఇప్పుడూ అలాగే వున్నాడు. మేలు రకం టై, లోపలికి టక్ చేసిన షర్టు, ముఖం మీదకు జారే ఉంగరాల జుత్తుకు బదులు చిన్న బట్టతల, పెదవుల పైన నవ్వు- అతను రాజశేఖరమని సులువుగా గుర్తుపట్టవచ్చు.

“బ్రదర్! ఎంతకాలమయింది నిన్ను చూసి!...” ఆశ్చర్యంతో ఏదో అన్నాను.

“అవును. నేను మూడు రోజుల క్రిందే ఈ ఆఫీసులో చేరాను, చీఫ్ ఇన్ స్పెక్టర్ గా! మవ్వేం చేస్తున్నావో అడగక్కరలేదు. చేతిలోని ఆ ఫైలే చెప్తాంది, నువ్వు కూడా మరో ఇన్ స్పెక్టరువని”.

రాజశేఖరంలోని గొప్పదనమే అది- ఎదుటి వాడు ఏదో విధంగా తన కన్నా తక్కువే అని అతని అభిప్రాయం.

నేను చిన్న నవ్వు నవ్వి అన్నాను.

“ఒకప్పుడు నేను ఇన్ స్పెక్టరునే. రెండేళ్ల కిందే నాకు అసిస్టెంట్. ఆఫీసర్ ప్రమోషను దొరికింది.”

ఒక క్షణం అతను చేష్టలు దక్కి నిలిచాడు. వెంటనే షాకు నుంచి తేరుకొని, పెదవుల మీద నవ్వు మళ్లా తెచ్చుకొని, తన మామూలు స్థితికి చేరుకున్నాడు.

“అవునయ్యా! ఏదో ఉద్యోగాలలో తేడాగాని, బరువంతా సమంగానే మోయాలి కదా!... వెళ్లు వెళ్లు! పెద్ద దొరగారు ఖాళీగా వున్నారు.”

మాపై అధికారి చండశాసనుడు, అతనితో కేసు గురించి మాట్లాడేటప్పుడు, దానికి సంబంధించిన అన్ని వివరాలూ క్షుణ్ణంగా తెలిసి వుండాలి. ఒక్కొక్కప్పుడు ఆయన చాలా లోతయిన ప్రశ్నలు వేస్తాడు. జవాబులు సరిగా లేకపోతే తినేస్తాడు. రాజశేఖరాన్ని కారిడారులో

కలిసి మాట్లాడినప్పుడు చాలా సంగతులు మనస్సులో ముందు వెనుక లయాయి. అందుచేత అతని ఛాంబరులోకి ఆరు గంటలకు ప్రవేశించినవాడిని, తిరిగి పైకి వచ్చేసరికి ఏడున్నర అయింది. రాజశేఖరం సీటుకి వెళ్ళి చూస్తే అతను ఎప్పుడో వెళ్ళిపోయినట్టు తెలిసింది. తరువాత నేను లైను మీదకీ, అటు నుంచి రాగానే రెండు నెలలు బరోడా ఆఫీసర్ల కాలేజీలో ట్రైనినింగ్ కి వెళ్ళిపోయాను.

తిరిగి వచ్చిన తరువాత రెండు మూడు సారులు రాజశేఖరాన్ని కారిడార్ లోనే కలిశాను. ఒక సాయంకాలం మరో అయిదు నిమిషాలు ఇద్దరం మాట్లాడుకున్నప్పుడు అతను నవ్వుతూ అన్నాడు.

“మూర్తి! ఈ ఆదివారం ఉదయం ఖాళీగా వుంటే మా ఇంటికి బ్రేక్ ఫాస్టుకి రాకూడదూ! నేను మా సొంత బంగళాలోనే వున్న సంగతి నీకు తెలుసనుకుంటాను, సాగర్ నగర్ లో ముందుకే బీచికి ఎదురుగుండా వుంటుంది. రాజశేఖరంగారి బంగళా అంటే ఎవరేనా చెప్తారు. - జీప్ వేసుకొని వస్తే తొమ్మిది నుంచి పదకొండు వరకూ సరదాగా కాలం గడపవచ్చు”.

“రాజశేఖరం! ఈ ఆదివారం నాకు పనుంది. వచ్చే ఆదివారం వీలుచూసుకొని రావచ్చా?”

“వచ్చే ఆదివారం కాదు, ఏ ఆదివారమైనా నువ్వు నిరభ్యంతరంగా రావచ్చు. ప్రతి ఆదివారం రమ్మని నిన్ను ఆహ్వానిస్తున్నాను.”

నేను సంతోషంతో అంగీకరించాను - అతని ఆహ్వానం సాధారణంగా నా వంటి వాడికి దొరకదు. - బహుశా ఇది మొదటిదనుకుంటాను.

అనుకున్న ప్రకారం ఆదివారం తొమ్మిది గంటలకు స్కూటరు మీద సాగర్ నగర్ చేరుకున్నాను. - జీపేదీ దొరకలేదు. రాజశేఖరం బంగళా సులువుగా తెలుసుకున్నాను. అర ఎకరం జాగాలో చుట్టూ ఖాళీ స్థలం విడిచిపెట్టి మధ్యను కట్టించిన పెద్ద బంగళా అది.

ఆ బంగళాకు అన్నీ ప్రత్యేకమైనవే- గోడలకు వేసిన రంగులు, గదిలోని ఫర్నిచర్, బయటనున్న లాను, వరుసలు దీరిన పూలమొక్కలు- అన్నీ ఉన్నతశ్రేణికి చెందినవే- గోడలకున్న మోడరన్ ఆర్ట్ చిత్రాలు, రాజస్థాన్ ఫ్లవర్ వేజులు, నేలను పరచిన పెరిషియన్ కార్పెటు అన్నీ చెప్పుకోదగ్గవి.

నేను ముందున్న గదిలోకి ప్రవేశించేసరికి, మరో ఇద్దరు అతిథులతో రాజశేఖరం మాట్లాడుతున్నాడు. నన్ను చూసి, పక్కనే సోఫా మీద కూర్చోమని చేతితో చూపించాడు. సంభాషణ అతను కొనసాగించాడు.

“అవుడు మాడం ఏమన్నారో తెలుసా? ‘రాజశేఖర్! నేను సూప్ లో మునిగిపోయాను. - ఇరవై మంది గెస్టులు రాత్రి డిన్నరుకి వస్తున్నారు. వాళ్లలో సగం మంది అమెరికన్లు - అయిదుగురు బ్రిటిష్ వాళ్ళు - ఇద్దరు ఫ్రెంచి వాళ్ళు- ముగ్గురు ఆస్ట్రేలియన్లు. ఈ సంగతి మీ దొరగారు టెలిఫోనులో చెప్పినప్పుడు నేను మతిపోయి చేతులెత్తేశాను. రాజశేఖరం చెవిలో,

ఈ సంగతి పడేస్తే చాలునని జనరల్ మేనేజర్ గారంటే నేనేం చేసేది' - ఆమె నా మీద భారమంతా పడేశారు".

నవ్వుతూ అతిథుల ముఖాలలోకి చూస్తూ అతను మౌనం వహించాడు.

ఆ గదిలో ఇద్దరే అతిథులు - ఒకరు అన్నారు.

"మీకు చాలా కష్టమయి వుంటుంది - ఒక్కొక్కరికి ఒక్కొక్క రకం- వాళ్ల అభిరుచులు వేరు. మీరు కత్తి మీద నడిచారనుకుంటాను."

రాజశేఖరం విలాసంగా నవ్వి అన్నాడు.

"అక్కడే రాజశేఖరం ప్రతిభ కనిపిస్తుంది. - దొరగారి కారు తీసుకొని న్యూమార్కెట్ నుంచి అన్నీ తెచ్చాను. ఆ రాత్రి అమర్చిన ప్లేట్లలో, ఏ దేశం వారికి వారి భోజన పదార్థాలు కాక, అందరికీ అద్భుతమైన తందూరీ చికెన్, సాంబారులో గారెలు, దివ్యమైన రసగుల్లాలు ఈ విధంగా ఈస్టు వెస్టులను ఒక చోట చేర్చాను"

"రాజశేఖర్! యూ ఆర్ ఎ గ్రేట్ మాన్!" అన్నాడు రెండవ అతిథి.

"మీరన్నట్టే మాడమ్ కూడా అన్నారు - అతిథులందరికీ నా గురించి చెప్పాను. జనరల్ మేనేజరుగారికి నా గురించి చెప్పారు. జనరల్ మేనేజరుగారికి బదిలీ అయి వెళ్ళిపోయినప్పుడు, అతని స్థానంలో వచ్చిన అతని భార్యతో నా గురించి చెప్పి అప్పగించారు. 'యు కెన్ డిపెండ్ ఆన్ హిమ్!' అని మరోసారి అన్నారు."

రాజశేఖరం ఇంకా ఏమో చెప్పేవాడే - ఇంతలో అతని భార్య వచ్చి అతిథులకు నమస్కారం చేసి బ్రేక్ ఫాస్టు సిద్ధంగా వుందని, లోపలకు రమ్మని చెప్పింది.

"అహో! నేను పరిచయం చేయడం మరచిపోయాను. మీరు శ్రీమతి రాజశేఖర్! ఇతను మా స్నేహితుడు మూర్తి. మీరు నావల్ ఆఫీసర్ అగర్వాల్, మీరు పోర్టు ఆఫీసర్ నాగభూషణంగారు. రండి! బ్రేక్ ఫాస్ట్ చల్లారిపోతున్నదిట".

బ్రేక్ ఫాస్టు దివ్యంగా వుంది. అన్నిటిలోకీ జీడిపప్పు ఉప్పా చక్కగా వుంది. దేనికదే బాగున్నది. బహుశా అందరికీ అటువంటి గౌరవ మర్యాదలు తెలియవు.

మరో రెండు ఆదివారాలు రాజశేఖరం బంగళాకి వెళ్లాను. అతను ఏ విధంగా చీఫ్లు అందరికీ, సీజనులో వచ్చిన మొదటి పండు నుంచి సీజను అంతమయేవరకు ఎలా సుప్రసిద్ధమైన మామిడిపండ్లను వారి టేబిళ్లకు అందించాడో చెప్పాడు.

రాజశేఖరం హెడ్డాఫీసులో అధికారుల ముద్దు బిడ్డడు.

అతను ఎంత మారిపోయాడో అనిపించింది ఒక సారి.

అతనూ నేనూ కాలేజీలో చదువుకున్నాము. వాళ్ల నాన్నగరూ చాలా పెద్ద ఉద్యోగమే చేసేవారు కాబోలు- ఆ రోజుల్లో వారున్న ఇంటికి వెయ్యి రూపాయిలిచ్చేవారు. రాజశేఖరానికి

ట్యూషను చెప్పడానికి ఏ సబైక్టు లెక్చరరు ఆ సబైక్టు చెప్పేవాడు. కొంతమంది ఇంటికి వచ్చేవారు. కొంతమంది ఇళ్లకి అతనే కారు మీద వెళ్లేవాడు.

రాజశేఖరం పెద్ద పదవులలో వున్న వాళ్ల కొడుకులతోనూ మంచి ధనవంతుల పుత్రులతోనూ స్నేహం చేయడంలో అబ్బురం లేదు. - నా వంటి సాధారణ కుటుంబాల నుంచి వచ్చిన ఓ నలుగురు విద్యార్థులను అతను చేరదీశాడు. వాళ్ల చేత లేబరేటరీ పుస్తకాలలో బొమ్మలు వేయించడం, పాఠప్రశ్నపత్రాలను ఆన్సరు చేసి ఇవ్వమనడం మొదలైన పనులు చేయించేవాడు. నా పని, ఇంగ్లీషు లెక్చరరుగారి నోట్సు కాపీ చేయడం- అతనింటికి రాజశేఖరం వేళ్ళే, ఎవరికీ ఇవ్వని తన నోట్సు అతను ఇచ్చేవారు. మొదటిసారి ఆ నోట్సును కాపీ చేయడానికి ఇస్తూ అతనో సంగతి నిష్కర్షగా చెప్పాడు.

“మూర్తి! నెలకు నూరు రూపాయలిచ్చి లెక్చరరుగారింటికి వెళ్లి ట్యూషను చెప్పించుకుంటున్నాను. వారికి నేనంటే ఎంతో వాత్సల్యం. ఆయన నోట్సు ఎంత గొప్పదో నీకు తెలుసు. అవి ఎవ్వరికీ ఆయన ఇవ్వరు. నాకు ఇచ్చారంటే చాలా గొప్ప సంగతి. నువ్వు నా కోసం కాపీ చేయడం మాత్రమే చెయ్యవలసింది. నీ కోసం ఒక కాపీ తయారుచేశావని తెలిస్తే నన్నతను గడప తొక్కనీయరు.”

ఆ సంవత్సరం పెద్ద పరీక్షలలో నేను ఇంగ్లీషులోను, సంస్కృతంలోను పాసయాను. గ్రూపు పోయింది. కడుపు చేత పట్టుకొని ఉద్యోగానికి పోయి, అప్రెంటిస్ గా చేరాను.

ఆ విధంగా మేమిద్దరం దూరమయ్యాము.

పాతిక సంవత్సరాల తరువాత మళ్ళీ ఇప్పుడు కలుసుకున్నాం. ఇద్దరం ఒకే ఆఫీసులోనే, ఒకే శాఖలోనే పనిచేయడం విశేషమే.

రాజశేఖరం కుటుంబ విశేషాలు ఒక రోజు కూడా నేనడగలేదు. అతనికి పిల్లలు లేరు. అక్కచెల్లెళ్ళకు పెద్ద సంబంధాలు దొరికాయి. - అతని తమ్ముళ్లు మంచి ఉద్యోగాలలో వున్నారు. - తల్లిదండ్రులు చాలా కాలం కిందే పోయారు.

సాధ్యమైనంతవరకూ అతను ఆఫీసులో నన్ను తప్పించుకొని తిరిగేవాడు. నేను ఒక వారం రోజులు లైను మీద వెళ్ళవలసి వచ్చింది.

లైను నుంచి మధ్యాహ్నం మూడు తరువాత ఇల్లు చేరుకున్నాను. పెద్ద దొరగారు వెంటనే తనను కలియమని ఫోనులో చెప్పారు. భోజనం సరీగా చెయ్యకుండానే ఆఫీసుకి పరుగులు పెట్టాను.

నేను బెదురుతూ పెద్ద దొరగారి ఛాంబరులోకి ప్రవేశించాను. లోపల రాజశేఖరం దొరగారి బేబులు ఎదురుగా నిలబడ్డాడు- బేబిలు మీద పెద్ద స్టేట్ మెంట్ అతని ఎదుట వుంది దానిని చూడగానే నా గుండెలు ఆగిపోయాయి. ఆది బోర్డుకి వెళ్లవలసిన స్టేట్ మెంట్- ఆరోజు ఇరవయ్యో తారీకు - ఇరవై అయిదో తారీకు ఉదయం పది గంటలకు ఢిల్లీలోని బోర్డు

చైరమేన్ బేబిలు మీద వుండాలి. లైను మీద వెళ్ళవలసిన తొందరలో దీని సంగతే మరచిపోయాను.

దొరగారు నన్ను కుర్చీ మీద కూర్చోమన్నారు. నేను కూర్చున్న తరువాత కర్కశంగా అన్నారు.

“మూర్తి! ఈ స్టేట్మెంట్ కంటే నీ లైను మీద పని గొప్పదని నేననుకోను. ఇంతగా బాధ్యత లేకుండా నువ్వు వ్యవహరిస్తానని నేననుకోలేదు.”

నేను ఏమి చెప్పినా అతను వినిపించుకునే స్థితిలో లేడు.

అతను రాజశేఖరం వంక తిరిగారు

“--నీకీ స్టేట్మెంట్ గురించి తెలుసు- మూర్తి లైన్ మీద వెళ్ళిన మర్నాడే నిన్ను పిలిచి ఎలా తయారుచేయడమో చిలక్కి చెప్పినట్టు చెప్పాను. - నీకు సందేహం వస్తే నన్నడగమన్నాను. ఇవాళ ఒక మనిషి ద్వారా ఢిల్లీ పంపించాలని మరీ మరీ చెప్పాను. పదో గంట నుంచి నీకోసం చూస్తున్నాను. రెండు గంటలకు నిన్ను పిలిస్తే, నా ముఖం మీద తప్పులు తడకలతో నున్న స్టేట్మెంట్ పారేశావు”.

అతను కోపంతో ఉద్రిక్తుడైపోతున్నాడు.

“నీకు ఈ పని ఇవ్వకుండా నేనే చేస్తే నిమిషాలలో అయేది. నీకు ఫండమెంటల్స్ కూడా తెలీవు. చెప్పి చెప్పి నేను విసిగిపోయాను.”

అతను ఆ ధోరణిలోనే మాట్లాడుతున్నారు.

“హెడ్డాఫీసులో ఒక చీఫ్ నన్ను బ్రతిమాలి, ఈ రాజశేఖరాన్ని నా మీదకు రుద్దాడు. - ఎంతో చాకచాక్యంగలవాడన్నాడు- నా సొంత పనులన్నీ తృటిలో చేసిపెడతాడన్నాడు- ఓ పెద్ద మనిషీ! నా పనులు నేనే సొంతంగా చేసుకుంటాను- నువ్వు నీకు చెప్పిన ఆఫీస్ పని చెయ్”...

తరువాత అతను నా వేపు తిరిగి, అన్నారు:

“మూర్తి! ఈ స్టేట్మెంట్ పూర్తిగా తొలి నుంచీ చేసి, రాత్రి ఎంతవేళయినాసరే, నా బంగళాకి మనిషినిచ్చి పంపించు. నేను ఆమోదించిన తరువాత టైపు చేయించి ఉదయం ఏడు గంటలకు సిద్దం చేయించు- సీనియర్ ఆఫీసర్లొకరు రేపు ఫ్లైట్లో ఢిల్లీ వెళ్ళి ఇచ్చి వస్తారు.”

పెద్ద దొరగారి ఛాంబరు నుంచి ఇద్దరం, ఒకరి వెనుక ఒకరం, కారిడారులో పక్కపక్కనే నడిచాము. నోరు విప్పి ఎవరం మాట్లాడలేదు.

తరువాత రాజశేఖరం కనిపించలేదు.

ఒక నెల గడచిపోయింది.

అతను ఆఫీసులో చాలా సరదాగా వుండేవాడు. తన గొప్పలు, హెడ్డాఫీసు క్లబ్బులలో తన విజయాలు ఆఫీసు సూపరింటెండెంటుకు, గుమస్తాలకు వినిపించి, వారికి టీలు తెప్పించి,

మస్తుగా కాఫీ క్లబ్బులో మేపించి , పనులు చేయించుకున్నాడు.- ఎవడో విశ్వాసపూతుకుడు చూసి అతని వెన్నులో పొడిచాడు.

ఇంకా మరో సంగతి తెలిసింది.

ఈ విధంగా అతను తిట్లు తినడం మొదటి సారి కాదు - ఇంతకన్నా కఠినంగా దొరగారు కేకలేశారుట కూడా.

అతను ఉద్యోగానికి రాజీనామా ఇచ్చాడు.

నా ఎదుట దొరగారు మాటలాడకుండా వుంటే బహుశా దులుపుకొని పనిచేసేవాడు

ఏదయితేనేం, ఆదివారం ఉదయాలలో సేమ్యా ఉప్పా, వెన్నతో వేసిన మసాలా దోశలు, సాంబారులో గారెలు, కలకత్తా నుంచి సీలువేసిన టిన్నులలో వచ్చిన రసగుల్లాలు - ఇవన్నీ నాకు లేకుండా పోయాయి.

(ఆంధ్రజ్యోతి - దీపావళి సంచిక)

